

IV. അനൗദ്യോഗികാംഗങ്ങളുടെ കാര്യം

(1) അനൗദ്യോഗിക പ്രമേയങ്ങളും ബില്ലുകളും സംബന്ധിച്ച സമിതിയുടെ പതിനെട്ടാമത് റിപ്പോർട്ട് പരിഗണന

ശ്രീ. കെ. വി. കുഞ്ഞിരാമൻ: സർ, അനൗദ്യോഗിക പ്രമേയങ്ങളും ബില്ലുകളും സംബന്ധിച്ച സമിതിയുടെ ചെയർമാനായ ഞാൻ സമിതിയുടെ പതിനെട്ടാമത് റിപ്പോർട്ട് അംഗീകരിക്കണമെന്ന പ്രമേയം അവതരിപ്പിക്കുന്നു.

ശ്രീ. വി. ശിവൻകുട്ടി: സർ, ഞാൻ പ്രമേയത്തെ പിന്താങ്ങുന്നു.

മി. സ്പീക്കർ: റിപ്പോർട്ട് സഭ അംഗീകരിച്ചിരിക്കുന്നു.

(2) സാമാന്യമായി പൊതുതാല്പര്യമുള്ള സംഗതികൾ സംബന്ധിച്ച പ്രമേയങ്ങൾ

(1) കേന്ദ്ര കർഷക കടാശ്വാസ നിയമം

(ശ്രീ. പി. വിശ്വൻ 14-9-2007-ന് അവതരിപ്പിച്ചതും ചർച്ച പൂർത്തിയാകാത്തതുമായ പ്രമേയത്തിന്മേലുള്ള തുടർ ചർച്ച)

ശ്രീ. പി. വിശ്വൻ: സർ, കഴിഞ്ഞ ഒരു വർഷം മുമ്പ് ഞാൻ ചർച്ച ആരംഭിച്ചപ്പോഴുള്ള സ്ഥിതി അല്ല ഇന്ന് കാർഷിക മേഖലയിലുള്ളത്. ഇന്ത്യ ഒരു കാർഷിക രാജ്യമാണ്. ആ കാർഷിക രാജ്യത്തെ കർഷകരുടെ പ്രശ്നങ്ങളാണ് ഗൗരവമായി ഞാൻ അവതരിപ്പിച്ചിട്ടുള്ളത്. ഇവിടെ നമ്മുടെ പ്രിയപ്പെട്ട കൃഷി വകുപ്പുമന്ത്രിയുടെ നേതൃത്വത്തിൽ ഒരു കാർഷിക കടാശ്വാസ നിയമം കേരളത്തിൽ കൊണ്ടുവന്നിട്ടുണ്ട്. നിയമനിർമ്മാണ കാര്യത്തിൽ കേരളം എന്നും ഇന്ത്യയ്ക്ക് ഒരു മാതൃകയാണ്. കാരണം കേരളത്തിന് ഒരു ഇടതുപക്ഷ മനസ്സുണ്ട്. അത് ആർ തടുത്താലും കോൺഗ്രസ് (എ) യുടെ പ്രവർത്തകന്മാർക്കും കേരളത്തിൽ ഒരു ഇടതുപക്ഷ മനസ്സുണ്ട്. അത് കേരളത്തിന്റെ പ്രത്യേകതയാണ്, ഈ മണ്ണിന്റെ ഒരു പ്രത്യേകതയാണ്. അതുകൊണ്ടുതന്നെ നിയമനിർമ്മാണ കാര്യത്തിൽ കേരളം മുന്നിലാണ്. കാർഷിക കടാശ്വാസ നിയമം കൊണ്ടുവന്നു. അതിന്റെ ഭാഗമായിത്തന്നെ ചർച്ച ഉയർന്നുവന്നു. അത് ഇന്ത്യയിൽ ഉടനീളം പടർന്നു. കഴിഞ്ഞ യു. പി. എ. ഗവൺമെന്റിന്റെ കാലത്ത് കുറേ കാർഷിക കടങ്ങൾ എഴുതിത്തള്ളാനുള്ള നടപടികളും ആവിഷ്കരിച്ചു. അതൊക്കെ ഇതിന്റെ ഭാഗമായി വന്നിട്ടുള്ളതാണ്. ഇപ്പോഴാണെങ്കിൽ കാർഷിക മേഖലയിലെ പ്രശ്നങ്ങൾ കുറേക്കൂടി ഗൗരവമായി വന്നിരിക്കുകയാണ്. കാർഷിക വരുമാനംതന്നെ 3.3 ശതമാനമായി കുറഞ്ഞു എന്ന് പുതിയ പാർലമെന്റിൽ ബന്ധപ്പെട്ട മന്ത്രി പറഞ്ഞുകഴിഞ്ഞിരിക്കുകയാണ്. ഇന്ത്യയിലെ കാർഷികമേഖലയെ ബ്രിട്ടീഷുകാർ ഉഴുതുമറിച്ചപ്പോൾ എന്തായിരുന്നു സ്ഥിതിയെന്ന് എല്ലാവർക്കും അറിയാം. ഇക്കഴിഞ്ഞ പത്തു വർഷത്തിനുള്ളിൽ ഒരു ലക്ഷം കൃഷിക്കാരാണ് ഇന്ത്യാ രാജ്യത്ത് ആത്മഹത്യ ചെയ്തിട്ടുള്ളത്. എന്തുകൊണ്ട് ആത്മഹത്യ ചെയ്യുന്നു? 70 ശതമാനത്തോളം വരുന്ന കൃഷിക്കാർ പാവപ്പെട്ടവരാണ്. ഇടത്തരക്കാരാണ്. അവർക്ക് ജീവിക്കുവാൻ കഴിയുന്നില്ല. ഉല്പാദന ക്ഷമത ഉണ്ടാകുന്നില്ല. ഉല്പന്ന വർദ്ധനവ് ഉണ്ടാകുന്നില്ല. ഉള്ള ഉല്പന്നത്തിന് വില കിട്ടുന്നില്ല. വാങ്ങിയ കടം തിരിച്ച് അടയ്ക്കുവാൻ കഴിയാതെ വരുമ്പോൾ അവർ ആത്മഹത്യയെ കുറിച്ച് ചിന്തിക്കുന്നു. മാനക്കേടിൽനിന്ന് രക്ഷപ്പെടാനുള്ള ചിന്ത എന്നുള്ള നിലയ്ക്ക്